





ае 








Пада заці Сартра Це 
у 
і. г 





У ДАЎНІЯ ЧАСЫ 
НАШЫЯ ПРОДКІ, 

КАБ БАРАНІЦЦА 

АД ВОРАГАЎ, 

БУДАВАЛІ ЗАМКІ. 
АДНЫМ З ТАКІХ 
МАГУТНЫХ 

І НЕПРЫСТУПНЫХ 
УМАЦАВАННЯЎ 

КАЛЯ ЗАХОДНЯЙ МЯЖЫ 
БЕЛАРУСІ 

БЫЎ ЗАМАК У ГАРОДНІ. 





г... навукова-пазнавальнай літаратуры 


АЛЕСЬ КРАЎЦЭВІЧ 









Бібліятэка М “я і. ў 


2 Лебаеас а Х 
ё 


Нарыс 


у” 


Юю МШаесебёс 
е 





Мінск «Юнацтва» 1993 


ББК 38.711 
К78 . 


Серыя заснавана ў 1988 годзе 


Рэцэнзент Г. В. ШТЫХАЎ, загадчык аддзела археалагічных 
даследаванняў Інстытута, гісторыі АН Беларусі, доктар 
гістарычных навук, прафесар 


Мастакі Ф. Я. Селязнёў, С. В. зарас 


Для малодшага школьнага ўзросту 


4802010000- 013 
К ы АК 

М 307(03)--9З 
ІЗВМ 5-7880-0479-9 


Ф А. К. Краўцэвіч, 1995 
С) Афармленне. Ф. Я. Селязнёў, 
С. В. Харэўскі, 1993 


У даўнія часы нашыя продкі, каб бараніцца ад вора- 
гаў, збудавалі мноства замкаў. Чаго-чаго, а ворагаў тады 
хапала. Шмат разоў прыходзілі па здабычу на нашу зям- 
лю немцы-крыжакі, крымскія татары, маскавіты, шведы. 

Найбольш магутныя замкі ўзводзіліся на граніцах 
У самых небяспечных месцах, вось як у Полацку, Віцеб- 
ску або Смаленску, Мсціславе ці Оршы. Гэтыя гарады 
знаходзіліся каля ўсходняй мяжы Беларусі і на выпадак 
вайны з Маскоўскай дзяржавай мелі вялікія і добра ўма- 
цаваныя замкі. Тое ж было і на захадзе. Тут самае буйное 
будаўніцтва замкаў адбывалася ў другой палове 13 і ў 14 
стагоддзях, калі патрэбна было адбівацца ад вельмі не- 
бяспечнага ворага -- крыжакоў. 

Магутным і непрыступным умацаваннем каля заход- 
няй мяжы Беларусі быў замак у горадзе Гародня (зараз 
Гродна). Шмат разоў нападалі на яго ворагі ? амаль 
заўсёды бясслаўна адступалі. 

Мы хочам расказаць аб гісторыі гарадзенскага зам- 
ка з самага пачатку яго існавання і да нашых дзён. Гіс- 
торыя гэта багатая на розныя падзеі, сумныя і радас- 
ныя. Спадзяёмся, што яна будзе вам цікавая, гэтак жа як 
і лёс людзей, якія жылі ў замку, бараніліся на яго мурах, 
выпраўляліся адсюль у паходы. 

УЗНІКНЕННЕ І РОСКВІТ ПАСЕЛІШЧА 
НА БЕРАЗЕ НЁМАНА 


Стары замак у Гародні -- невялікае па плошчы (менш 
за 1 гектар), але вельмі прыгожае месца. Даўным-даўно 
людзі аблюбавалі яго пад жыллё і жывуць тут амаль 
тысячу гадоў. Назва «Стары замак» з'явілася не так даў- 
но -- у другой палове 18 стагоддзя, пасля таго як па су- 
седству збудавалі Новы замак. Дагэтуль гаварылі «За- 
мак», раней «Верхні замак», яшчэ даўней -- «Дзядзі- 
нец», а на самым пачатку тут мясцілася ўся Гародня. 

Людзі, якія заснавалі першае паселішча, былі нашымі 
продкамі -- усходнімі славянамі. Яны прыйшлі сюды 
ў канцы 10 стагоддзя. А землі навокал належалі іншым 
плямёнам, блізкім па паходжанню да літоўцаў і латышоў. 

Знаходзіцца Стары замак на самым беразе Нёмана. 
Берагі ракі тут высокія і стромкія, гэтаксама як і ў невя- 
лікай рэчкі Гараднічанкі, якая ўпадае ў Нёман ля самай 
падэшвы Замкавай гары. 

Калі паглядзець на Стары замак зверху, то добра ві-- 
гдаць, што ён мае абрысы трохкутніка. Рэчышчы Нёмана і: 
Гараднічанкі -- гэта два бакі, а трэці бок трохкутніка 
стварае глыбокі роў. Прайсці на замак можна толькі праз 
“мост над ровам. У старажытнасці на месцы рова, відавоч- 
на, быў яр. Жыхары замка дакапалі яго, зраўнялі сценкі 
і ператварылі ў непраходны роў. Яны гэта зрабілі, каб 
сяшчэ болей ускладніць доступ да свайго жылля. У тыя: 
далёкія часы людзі маглі жыць больш-менш спакойна 
толькі на такой вось цяжкадаступнай, ды яшчэ дбдра 
ўмацаванай мясціне. 

І пазней не змяншалася пагроза то з боку суседніх 
плямёнаў і дзяржаў, то з боку хаўрусаў рабаўнікоў, якія 
плавалі па Нёмане. Жыхары Старога замка пастаянна 
ўмацоўвалі сваю мясціну, ладзілі магутныя абарончыя 
збудаванні. 

Паступова нашыя продкі добра асвоілі землі Паня- 
моння і стварылі тут асяродак высокаразвітай культуры. 
З часам змяняўся і воблік Гародні. Паселішча моцна раз- 
раслося. У 12 стагоддзі каля зліцця 185. араднічанкі 1 Нёма- 
на на месцы першага паселішча стаяў непрыступны 
замак. 

З дапамогай археалогіі - гістарычнай. навукі, якая 
вывучае мінулае шляхам спецыяльных раскопак, мы Мо- 
жам уявіць тагачасны выгляд замка. Вось ён.. 

Вакол усёй гары праходзіць высокі земляны вал. Яго 
насыпалі не на пустое месца, а на спецыяльныя драўля- 
ныя канструкцыі, якія ўмацоўвалі зямлю, не давалі ёй 
асыпацца. Паверх вала цягнецца сцяна, складзеная з таў- 
шчэзных -- як абхапіць рукамі -- бярвёнаў. Высока ў не- 
ба імкнуць драўляныя вежы з байніцамі. У адным месцы, 
над вусцем Гараднічанкі, сцяна замка складзена не з 
дрэва, а з тонкай і шырокай цэглы -- плінфы. 

Замак, які Ў. тыя часы называўся дзядзінцам, падчас 
небяспекі даваў прытулак і людзям, што жылі за яго ме- 
жамі. - 

На дзядзінцы жыў князь з сям'ёй, дружынай 1 ЧЭЛЯД- 
дзю. Для яго збудаваны вялікі мураваны церам. У гэ- 
тым будынку адбываліся ўсялякія ўрачыстыя цырымо- 
ніі: прыём паслоў, нарады князя са сваімі саветнікамі. 
Побач жылі княжацкія дружыннікі і ўся абслуга: чаля- 
дзіны і чаляднікі. Іх невялікія драўляныя будынкі займа- 
лі значную частку замкавага двара. 

У замку была ўзведзена вялікая мураваная царква. 
Сваім незвычайным выглядам яна адразу прыцягвала 
ўвагу ўсіх прыезджых людзей. Звонку сцены храма 
ўпрыгожаны шліфаванымі камянямі і глінянымі плітка- 
мі. Камяні падбіраліся розных колераў, пліткі пакрыва- 
ліся спецыяльнай яркай палівай жоўтага, зялёнага і 
карычневага колераў. Разнастайныя па форме крыжы, 

выкладзеныя на мурах з плітак, дабра спалучаліся з роз- 
накаляровымі камянямі. 

З такіх жа плітак быў выкладзены ўзор падлогі хра- 
ма. Калі праз вузкія і высокія вокны сонечныя промні 
траплялі на падлогу, пліткі прыгожа: зіхацелі ў паўзмро- 
“ку. Знутры царквы ў сцены ўмуроўваліся галаснікі -- 
вялікія збаны. Горла іх выходзіла ў царкву, і здавалася, 
што ўсе сцены ў цёмных дзірках. Галаснікі стваралі ў 
храме цудоўную акустыку, голасна і прыгожа гучалі 
малітвы і спевы. 

“Людзі прыходзілі да царквы не толькі на набажэнства, 
але і палюбавацца на хараство, створанае рукамі талена- 
вітых майстроў. 

Высокая, з дасканалымі прапорцыямі, зіхацістая, як 
вясёлка, яна выдзялялася сярод невялікіх драўляныя 
будынкаў Старога замка. 

Скупыя радкі старажытнага летапісу паведамляюць, 
што ў 1183 годзе горад Гародня пагарэў ад маланкі. Маг- 
чыма, ад пажару пацярпела і царква на дзядзінцы. Ар- 
хеолагі раскапалі яе ў 1932 годзе. Ад храма засталіся 
толькі руіны -- рэшткі сцен і слупоў. Яны былі пакрыты 
шматметровым слоем зямлі, які накапіўся за 800 гадоў. 
Царкву: археолагі назвалі Ніжняй, бо над яе руінамі 
ў 14 . 15 стагоддзях была збудавана другая царква, якую 
назвалі Верхняй. “апраўаныя назвы гэтых храмаў не- 
ВЯДОМЫЯ. 

У час раскопак Ніжняй царквы знойдзена вялікая 
колькасць тонкай цэглы плінфы 12 стагоддзя, рознакаля- 
ровыя ке рамічныя пліткі, шліфаваныя камяні, кавалкі 
збаноў галаснікоў, кавалкі званоў, бронзавая фігурка 
Хрыста, складныя крыжы, узорная падлога. Усе гэтыя 
знаходкі дазволілі аднавіць воблік старажытнага храма. 

Самымі паважанымі прыхаджанамі царквы былі га- 
радзенскія князі. Летапісы даносяць да нас іх імёны. 
Першы - Усеваладка, ён ажаніўся з дачкой вядомага 
кіеўскага князя Уладзіміра Манамаха. Сыноў Усевалад- 
кі звалі Барыс, Глеб і Мсціслаў. Пад кіраўніцтвам гэтага 
княжацкага роду гарадзенскі дзядзінец стаў магутным 
умацаваннем. 


Ю 


Да замка князі збіралі свае вайсковыя сілы, адсюль 
выпраўляліся ў паходы. На жаль, не захаваўся гара- 
дзенскі летапіс,і пра справы гарадзенцаў мы даведваемся 
з летапісаў іншых усходнеславянскіх земляў. А яны 
больш цікавіліся сваімі справамі і згадвалі толькі пра 
важнейшыя тутэйшыя падзеі, вось як пра вялікі пажар 
Ці сумесныя ваенныя выправы. 

У 1127 годзе гарадзенскае войска прымала ўдзел У ВЯ- 
лікім паходзе на Полацкую зямлю, а ў 1141 годзе хадзіла 
на Галіч разам з атрадамі кіеўскіх князёў. У выдатным 
літаратурным творы тых часоў «Слове аб паходзе Ігара- 
вым» таксама ёсць напамін аб Гародні: «... трубы трубяць 
гарадзенскія». І 

У сярэдзіне 13 стагоддзя на землі ўсходніх славянаў 
абрынуліся незлічоныя орды мангола-татараў. Крова- 
пралітная вайна, якая распачалася на поўдні і ўсходзе, 
не дасягнула Гародні. Праўда, некаторыя пісьмовыя 
крыніцы паведамляюць аб знішчэнні татарамі гарадоў 
Панямоння. Але археолагі не знайшлі слядоў жахлівай 
бітвы і разбурэнняў, як гэта было ў Кіеве і іншых паўдне- 
вых гарадах. 

У тыя страшныя часы, калі навокал панавалі вайна і 
смерць, нашым продкам патрэбна было клапаціцца аб 
сваёй абароне. Яны ствараюць на Панямонні новую дзяр- 
“жаву -- Вялікае княства Літоўскае. Гародня са сваім 
магутным замкам стала адной з надзейных апораў кня- 
ства. 

Заваёўваць Гародню неаднаразова прыходзілі галіц- 
ка-валынскія князі. У тыя часы іх дзяржава была самай 
магутнай сярод усіх усходнеславянскіх. Галічанам не- 
калькі разоў удавалася захапіць горад, але ненадоўга. 
У 1253 годзе галіцкі кароль Даніла Раманавіч заваяваў 
Гародню, але замацаваць тут сваю ўладу не змог. 
У 1259 годзе яму зноў давялося браць яе прыступам. 

Гарадзенцы запрасілі на дапамогу ваяўнічых права- 
дыроў літоўскіх плямёнаў. Летапісы паведамляюць, што 
ў 1270 годзе ў Гародні княжыў Трайдэн -- літовец па па- 
ходжанню. й 

КРЫЖАЦКАЯ НАВАЛА 


У канцы 13 стагоддзя гарадзенцам давялося сутык- 
нуцца з самым страшным за ўсе часы ворагам -- крыжа- 
камі. Хто яны такія,крыжакі? Як з'явіліся на нашай зям- 
лі? Гэта рыцары Тэўтонскага ордэна. Яны абвясцілі 
сваёй мэтай зварот язычнікаў” у хрысціянства. На белых 
плашчах рыцары ордэна насілі выяву крыжа. Яны давалі 
клятву несці святы хрысціянскі крыж да паганых“. Быц- 
цам бы з такой мэтай крыжакі ў 1226 годзе прыйшлі з Гер- 
маніі на землі прусаў (зараз Калінінградская вобласць) 
1 да 1386 года поўнасцю захапілі іх. Тых з прусаў, хто 
супраціўляўся, забівалі, астатніх прымусілі верыць У 
Хрыста, гаварыць па-нямецку. У выніку народ прусаў 
перастаў існаваць. 

І вось немцы твар у твар сутыкнуліся з беларусамі і 
слітоўцамі. Крыжакі, якія лічылі сябе ўзорнымі хрысція- 
намі, не звярталі ўвагі на тое, што беларусы таксама ве- 
раць У Хрыста. Галоўнай мэтай тэўтонаў быў захоп но- 
вых земляў і пакарэнне народаў, якія на гэтых землях 
ЖЫЛІ. 

Гародня са сваім замкам знаходзілася на самым пя- 
рэднім краі вайны. Дзядзінец называўся ўжо Верхнім 
сзамкам, бо на суседняй гары збудавана дапаможнае 
ўмацаванне -- замак Ніжні. 

Жахлівая крывавая барацьба, якая цягнулася больш 
за сто дваццаць гадоў, закончылася поўным разгромам 
Тэўтонскага ордэна. 

Стары замак у Гародні. з гонарам вытрымаў усе бітвы, 
і калі ворагам удавалася ЎЗЯЦЬ верх над яго абаронцамі, 
то ненадоўга. Сотні і тысячы разоў сцены замка прымалі 
гна сябе страшэнныя па сіле ўдары вялізных камянёў, пу- 
шчаных з камнекідальных машын. Неаднойчы ваколіцы 
агалошваліся дзікімі крыкамі ворагаў, якія ішлі на пры- 
ступ, і ляскатам зброі. Шмат абаронцаў злажыла галовы 


“ Язычнікі- так называлі народы, у якіх не было хрысціян- 
скай рэлігіі. 
“е Паганыя- тое ж, што 1 ЯЗЫЧНІКІ. 

на замкавых мурах і пахавана ў руінах Ніжняй царквы і 
на гарадскіх могілках. 

Звесткі аб тых баях мы маем праз крыжацкія хронікі. 
Сведчанне варожага храніста -- лепшая ацэнка баявой 
славы гарадзенцаў. Мы падрабязна раскажам аб гэтым 
самым цяжкім перыядзе гісторыі Старога замка. Замак 
і яго абаронцы вартыя таго. 

Паратунку ад крыжакоў у нас шукалі прусы. У 1276 
годзе князь Трайдэн пасяліў у Гародні частку прусаў, 
якіх прывёў іх правадыр Скурдо. Славянскі летапісец 
піша, што калі галіцка-валынскае войска ў 1277 годзе 
хацела захапіць Гародню, то прусы зачыніліся ў высокай 
“мураванай вежы перад замкам. Нельга было нікому 
прайсці да горада, бо яны пабівалі ўсіх з вежы. Праз гэты 
невялікі радок з летапісу мы ведаем аб існаванні ў 13 
стагоддзі на Старым замку абарончага збудавання, па- 
добнага на свайго знакамітага равесніка -- Белую: вежу 
ў Камянцы. 7 

арадзенскі замак быў вельмі важным пунктам абаро- 
ны, і рыцары крыжакі стараліся любым коштам заха- 
Піць ЯГО. 

“Крыжацкія набёй неслі бяду і смерць на нашу зямлю, 
наводзілі жах на мірных людзей. Але на шляху рабаў» 
нікоў стаяў Стары гарадзенскі замак. Крыжакі баяліся: 
заходзіць далёка ў глыб нашага краю, пакуль ім пагра- 
жаў удар ззаду -- з Гародні. І немцы зноў і зноў лезлі на 
замак, але ўрэшце абламалі на ім зубы... 

У 1284 годзе да Гародні падступіў з войскам пра- 
вінцыйны магістр” ордэна Конрад Цірберг. Вядомы  гі- 
“сторык 19 стагоддзя Тэадор Нарбут, які старанна вы- 
вучаў крыжацкія хронікі, пісаў, што крыжакі прыйшлі 
пакараць прусаў, якія ўцяклі ад іх. Гэтыя прусы дапа- 
магалі нашым воям У барацьбе з ворагам, вялі праз свая- 
коў, што засталіся ў Прусіі, разведку. 

Правадніком у крыжакоў быў таксама прус па імені 
Скомунд, які раней жыў у Гародні. Перайшоўшы Нёман, 
немцы прыступілі да аблогі горада. Стралялі з лукаў, 


“ Кіраўнік правінцыі ордэна. 

арбалетаў, камнекідальных машын, рыхтавалі штурм. 
“Залога” горада была спакойнай -- спадзявалася на моц 
сваіх муроў. Калі немцы палезлі на сцены, пачалася 
страшэнная сеча. Ва ўжытку былі лесвіцы, вяроўкі з кру- 
камі. Абаронцы спускалі вялізныя бярвёны і камяні, 
нямала выбіўшы крыжакоў. Усё ж пасля шматгадзін- 
нага штурму крыжакі ўварваліся ў горад. Спалілі дамы, 
жыхароў каго забілі, каго забралі ў няволю. Пра замак 
нямецкая хроніка маўчыць. Верхні замак, відавочна, 
ацалеў, інакш храніст. не прамінуў бы расказаць аб яго 
падзенні. Немцы ўзялі толькі Ніжні замак. 

Здраднік Скомунд катаваў сваіх землякоў, якіх 
немцы захапілі к палон. Ён загадаў замучыць старога 
правадыра прусаў. 

Князь Віцень адбудаваў горад, вярнуў у яго тых жы- 
хароў, якія здолелі ўцячы і хаваліся па лясах і ба: 
лотах. Па загаду князя ўзведзены новыя ўмацаванні. 
З імем гэтага князя звязана з'яўленне беларускага дзяр- 
жаўнага герба. У Густынскім летапісе сказана, што 
Ў канцы і3 стагоддзя Віцень узяў сабе герб: «рыцер 
зоройны на коне с мечем, еже ныне. Наричут погоня». 
цаванне замка. У 13 стагоддзі збудавана мураваная ве 
жа, якая прыкрывала дарогу і мост да замка. Уваход - 
самы небяспечны ўчастак абароны ўсіх замкаў. Яго ста- 
раліся як мага надзейней умацаваць. 

У гарадзенскім замку мост з пасаду да брамнай ве 
жы цягнуўся не прама да ўвахода, а загінаўся дугой 
пад самыя сцены. Усе, хто па ім ішоў, трапілі ў зону аб- 
стрэлу. Частка моста, якая прымыкала да брамы, была 
пад'ёмнай. Кожны вечар мост з грукатам падымаўся 
на моцных ланцугах, прыціскаўся да варот і ствараў 
такім чынам дадатковую заслону. Варта на вежы была 
гатова пры першай небяспецы падняць яго і днём. Але 
пад'ём моста справа даволі марудная, ворагі маглі па- 
спець праскочыць у вежу і перашкодзіць варце. Іры 
апушчаным перад ворагам мосце не дапамогуць ні кру- 


“Ф Залога - гарнізон. 

тыя абрывы Замкавай гары, ні магутныя сцены. Нават 
калі вароты зачынены, іх можна выламаць таранам. 
Таму ў замку мелася яшчэ адно прыстасаванне для аба- 
роны варот. Гэта цяжкая сталёвая кратаўка, якая вісе- 
ла над праходам. Яна называлася герса. Падчас небяс- 

пекі можна было імгнённа перасекчы вяроўку, тады гер- 
са падала і перакрывала праход. Затым падымаўся МОСТ 
і зачыняліся вароты. 

Праз нейкі час пасля першага нападу крыжакі аж два 
разы за год спрабавалі захапіць Гародню. Гэта было 
у 1296 годзе. Спачатку зімой выправіўся з немалым 
войскам камандор” з Балгі Зігфрыд Райнберг. Падра- 
бязна апісаны храністам адзін выпадак з гэтага паходу. 
Ён хвалюе нас і зараз, хоць адбыўся без малога семсот 
гадоў назад. Крыжакі наблізіліся да горада з левага 
берага Нёмана і натрапілі на свежыя сляды ваеннага ат- 
рада. Немцы кінуліся: ў пагоню, дагналі невялікі атрад 
нашых вояў і пабілі іх. Толькі адзін беларус (храніст 
піша «русін») зваліў з каня рыцара і,хоць сам быў цяж- 
ка паранены, ускочыў у сядло 1 ўцёк. Тады крыжак Валь- 
тэр кінуўся наўздагон па слядах крыві на снезе. Неў- 
забаве дагнаў чалавека, які, аслабеўшы ад раны, не мог 
ні хутка ехаць, ні бараніцца. Хроніка не данесла да нас 
імя гэтага героя -- нашага продка. Мы ведаем толькі, 
як звалі забойцу. Вальтэр дабіў русіна і забраў каня. 

Крыжакі перайшлі Нёман па лёдзе, напалі на нава- 
кольныя вёскі і спалілі дальняе прадмесце. Да замка 
падыходзіць збаяліся. 

У той жа год, калі вялікі князь гасціў у Інфлян- 
тах”, крыжакі вырашылі зноў напасці на Гародню. Яны 
лічылі, што без князя не будзе каму кіраваць абаро- 
най. Крулявецкі камандор сабраў вялікую банду рабаў- 
нікоў, паставіў іх пад камандай рыцара ордэна Ген- 
рыха Зухверта і накіраваў на Гародню. Аднак крыжа- 
кі пралічыліся. Абарона краю была добра арганізавана, 
“не дапамагла ворагам і адсутнасць вялікага князя. 


т Камандор--адзін з вышэйшых чыноў ордэна. 
с Інфлянты- старая назва Латвіі. 

Немцы мусілі адысці ад муроў Гародні з вялікімі стра- 
тамі. З замка выскачыў моцны атрад і пагнаў рабаўнікоў 
так, што яны нават не маглі збочыць з дарогі для рабунку 
і забеспячэння прыпасамі. 

Крыжакі 1 надалей імкнуліся падлавіць момант, каб 
ударыць нечакана і захапіць замак. 

У маі 1306 года князь Віцень з войскам пайшоў 
у паход на Польшчу. Крыжацкія цёны тут жа данеслі 
аб гэтым у ордэн. Прускі магістр Конрад Сак вырашыў, 
ШТО Ў Гародні засталося мала вояў, і паспяшаўся выпра- 
віць сваё войска, у тым ліку 400 адборных кавалерыстаў. 
Крыжакі лічылі, што проста зоймуць замак, не сустрэў- 
шы супраціўлення. Вораг далёка за горадам перайшоў 
Нёман і наблізіўся да Гародні. Моцная бура з громам, 
дажджом і градам прыкрыла падыход крыжакоў да са- 
мага горада. Яны нечакана напалі на прадмесце, пачалі 
рабаваць і забіваць. Залога Старога замка падрыхтава- 
лася да адпору. Немцы мусілі адыходзіць, забраўшы 
з сабой тое, што паспелі, нават пажару не змаглі нарабіць 
“з-за залевы. 

Аднак літаральна ўслед надышло йі крыжацкае 
войска. У ім было за сотню рыцараў і шэсць тысяч 
коннікаў. На дапамогу замку падышло беларускае вой- 
ска. На самым усходзе сонца распачалася бітва. Пера- 
вага была то на адным, то на другім баку. Бітва цягну- 
лася да палудня. Нарэшце крыжакі не вытрымалі і ад- 
ступілі з вялікімі стратамі. Быў забіты стралой адзін 
з найлепшых рыцараў ордэна Хартман Эльстэрбург. 

Беларусы не толькі абараняліся ад крыжакоў у сваіх 
замках, але і рабілі паходы ў адказ. У 1311 годзе вялікі 
князь на чаде свайго войска зрабіў паход на “Прусы. 
Самландыя і Натангія былі сіўстошаныя,. “ні. адзін 
атрад Брык не адважыўся высунуць: носа. з. умаца- 
ваных Замкаў. . рсзанннанкнцананй 

ён я СЯўЖЫыў- пры “Двары: вялікага “КАЯЗЯ Тэты ЛІЦВІН. па- 


абяцаў крыжакам ў абмён на волю аддаць замак і места 
Гародню. Хцівасць так засляпіла крыжакам вочы, што 

сам вялікі камандор з войскам у пяць тысяч чалавек 
выправіўся па здабычу. Аднак ліцвін усё ж неяк паве- 
даміў аб выправе князю Віценю. Падышоўшы да Га- 
родні, крыжакі пад самым горадам злавілі старога, яко- 
га выправілі з замка на разведку. Ад яго даведаліся, 
што Віцень з агромністым войскам ужо чакае іх пад 
Гародняй і мае намер заспець падчас пераправы праз 


“Нёман. Калі крыжакі падзеляцца, то частку іх знішчыць 


на месцы, а астатніх перабіць у пагоні. Вялікі камандор: 
Генрых з Плоцка паспяшаўся вярнуцца туды, адкуль 
прыйшоў, але на гэтым не супакоіўся. У той жа год ён 
з вялікім войскам зноў прывалокся пад Гародню. Зноў 
каля горада злавілі чалавека, на гэты раз воя з паграніч- 
най варты. Яго вымусілі расказаць аб невялікім атрадзе, 
які выправіўся рыхтаваць вялікаму князю месца для 
палявання. І крыжакі тых людзей усіх пабілі. 


СЛАЎНЫ РЫЦАР ДАВЫД ГАРАДЗЕНСКІ 


У 1314 годзе камандор Генрых, каб выправіць сваю 
пахіснутую рэпутацыю ваякі, рашыўся на справу, на 
якую дагэтуль ні адзін крыжацкі правадыр не адваж- 
ваўся. Ён задумаў зайсці далёка ў тыл Гародні і напасці 
на Наваградак. Сабраў вялікае войска, нарыхтаваў на 
чатыры месяцы харчавання і ў верасні пайшоў цішком 
праз Наднарвянскую пушчу. Мінуўшы трэцюю частку 
дарогі, загадаў пакінуць у лесе пад вартай нейкую 
колькасць прадуктаў, каб на зваротным шляху было чым 
падмацавацца. Затым далей, ужо «насупраць Гародні, 
У лесе таксама пакінулі склад і паўтары тысячы коней 
з вартай у 30 лепшых жаўнераў.. 

Нашыя воі рабілі крыжакам усякія перашкоды, па- 
лілі вёскі і хавалі жыхароў. Былі спустошаныя і ва- 
коліцы Наваградка. Пасля некалькіх прыступаў крыжа- 
кі ўзялі спалены вакольны горад, гараджане зачыніліся 
ў замку. У крыжакоў не было ні здабычы, ні палонных, 
іх абоз пад замкам стаяў пусты. Наваградчане мужна 
бараніліся, рабілі вылазкі з-за валоў і муроў. Праз нека- 

торы час крыжакам не стала 
хапаць ежы, яны баяліся Ў 
пошуках яе адыходзіць далё- 
ка ад свайго войска. Выра- 
шылі вяртацца назад. Спешна 
прыйшлі да першага склада, 
але там яны не знайшлі ні ко- 
ней, ні запасаў, а толькі трупы 
варты. Гэта Давыд- гара- 
дзенскі староста” напаў з дру- 
жынай, варту. пабіў і ўсё за- 
браў. У войску крыжакоў 
пачаўся голад, яно накірава- 
Я лася да другога склада, але і 
Давыд Гарадзенскі там было пуста. І тут пабываў 
Давыд. У дрымучай пушчы 
войска ахапіла роспач, коні пагінулі або былі з'едзеныя, 
ніхто не меў кавалка хлеба. Воі рассыпаліся па пушчы, 
кожны паасобку шукаў харчавання ў лесе і прабіраўся 
да свайго краю. Многа памерла, многіх злавілі нашыя 
воі. Некаторыя з немцаў, якія вярнуліся дадому, упалі 
ў невылечныя хваробы. Хроніка паведамляе, што тыя: 
хто вярнуўся, былі падобныя да страшыдлаў, нібы з 
магіл выйшлі. Гэты паход на Беларусь доўга памяталі 
на Прусах. 

У апісанні пахода на Наваградак называецца імя Да- 
выда -- гарадзенскага старосты. Гэта быў мужны энер- 
гічны чалавек, вопытны і таленавіты военачальнік. Неў- 
забаве яго сталі называць Давыдам Гарадзенскім. Ён 
здолеў арганізаваць крыжакам рашучы адпор -- не толь- 
кі адбіваць іх напады, але рабіць паходы ў адказ і да- 
памагаць іншым усходнеславянскім дзяржавам, напры- 
клад, Пскову. 


Вясной 1319 года староста Давыд, ці, як яго назы- 
валі крыжакі, кашталян”, узяўшы з сабою 6800 чалавек, 





т Староста-- службовая асоба, якая ўзначальвала мясцовае 
кіраванне. 
жж Кашталян- камендант замка, памочнік ваяводы. 

пайшоў у паход на Прусы, там паставіў усюды засады 
і, набраўшы многа здабычы, павярнуў назад. Тым часам 
крыжакі паспелі зламаць мост 1 здолелі затрымаць вой- 
ска Давыда, пакуль сабралі свае сілы. Адбылася бітва, 
пасля якой Давыд вярнуўся дадому, пакінуўшы здабычу. 

У 1323 годзе Пскоўская рэспубліка паскардзілася 
Давыду на крыжакоў, якія пазабівалі пскоўскіх паляў- 
нічых, рыбакоў і купцоў. Давыд з дазволу вялікага 
князя набраў маладых ахвотнікаў, пасярод зімы ўвар- 
ваўся ў Эстонію, вярнуўся з перамогай. Крыжакі ў той 
жа год аблажылі Пскоў, пскавічы паслалі ганца да Да- 
выда з просьбай аб дапамозе. Той падышоў з дружынай, 
напаў на крыжацкі абоз, забраў яго, а таксама ўсю 
здабычу, абложныя машыны, харугвы, разграміў леп- 
шую частку нямецкага войска. Крыжакі былі вымушаны 
прыняць 18- гадовае перамір 'е з Псковам. Давыд ахвотна 
: кову яшчэ і таму, што меў з гэтай рэспуб- 
лікай й даўнія сувязі. Яго бацька быў пскоўскім князем. 

“Крыжакі ! ненавідзелі: 1 баяліся Давыда. Яны выра- 
шылі адпомсціць яму асабіста і напалі на яго ўласны 
маёнтак. 13 рыцараў і 600 коннікаў разрада 1 спалілі 
Давыдзішкі. 

У 1326 годзе Давыд Гарадзенскі быў па-здрадніцку 
забіты. Ён вяртаўся з войскам праз Мазовію пасля пас- 
пяховага паходу на крыжакоў. Забойцам стаў мазавецкі 
шляхціц Анджэй Гасціцкі. На прывале, калі воі паілі ко- 
ней, ён знянацку, ззаду напаў на Давыда, прабіў яго 
аса і ўцёк. Забойцу доўга праследавалі, але не дагна- 

і. Смерць Давыда -- мужнага і таленавітага правады- 
я -- была вялікай стратай для гарадзенцаў і не толькі 
ДЛЯ іх. 





БІТВА З КРЫЖАКАМІ ПРАЦЯГВАЕЦЦА 





У сярэдзіне 14 стагоддзя на беларускія землі прый- 
шла. бяда, страшнейшая за крыжакоў: эпідэмія бубон- 
най чумы, якую называлі чорнай смерцю. Чума прынес- 
ла страшэнныя спусташэнні ўсёй Еўропе, не мінавала 

яна і Гародню. Археалагічныя раскопкі паказваюць, што 
тэрыторыя горада ў гэты час значна паменшылася. Лю- 
дзі часткай паўміралі, часткай паўцякалі з горада. Але 
не спынялася жыццё на гарадзенскіх замках. Праз рас- 
копкі відаць, што людзі тут жылі пастаянна. У 1360 го- 
дзе зноў быў мор, такі ж страшны, як і чорная “смерць. 
“Тым не менш крыжакі не спынялі свае напады, і на- 
шыя продкі напружвалі ўсе сілы, каб у такіх страшных 
варунках не загінуць, каб выратаваць свой народ. 

У 1361 годзе крыжакі прыйшлі на Гародню, але на- 
шыя воі не далі ім пераправіцца праз Неман. 

Рыцары-крыжакі -- рабаўнікі і гвалтаўнікі -- пад- 
манвалі ўвесь свет, выдаючы вайну з беларусамі ЯК СВЯ- 
тое змаганне за хрысціянскую веру. І ім верылі. 

Так, напрыклад, у 1363 годзе да немцаў- крыжакоў 
прыбылі рыцары з Англіі і Шатландыі, каб выступіць 
супраць язычнікаў. Пайшлі ўсе разам на вялікі пост 
да Гародні, дзе кіраваў князь Пацірг. 

Калі войска. крыжакоў падышло да горада, князь 
выслаў насустрач жыхароў з хлебам і соллю. У дэлега- 
цыі былі святары з крыжамі і іншымі хрысціянскімі 
знакамі. Замежныя рыцары, якія ішлі ваяваць за Хрыста, 
не адважыліся адвергнуць хрысціянскае прывітанне, 
прынялі хлеб-соль. Затым выказалі абурэнне крыжакам 
1 адышлі ад горада. За імі пайшлі і пасаромленыя тэў- 
ТОНЫ. 

У 1370 годзе крыжакі ліхаманкава рыхтаваліся да 
вайны, але на гэты раз небяспека пагражала ім самім. 
Беларусы 1 літоўцы ўварваліся ў Прусы двума а войскамі: 
адно з Гародні пад кіраўніцтвам м Кейстута прайшло праз 
пушчу, знянацку напала на крыжацкі замак Орстэль- 
бург, з першага налёту выбіла залогу і спаліла замак. 
Затым Кейстут прайшоў праз усе Прусы і злучыўся 
з другім войскам пад кіраўніцтвам вялікага князя Аль- 
герда. Тут адбылася ўпартая бітва з крыжакамі, пасля 
якой наша войска вярнулася дамоў. 

МІЖУСОБНЫЯ ЗВАДЫ, І КРЫЖАКІ Ў ЗАМКУ 


Старому замку ў Гародні давялося прыняць удзел 
і ў міжусобнай вайне паміж сынамі «Альгерда. 1 .Кейсту- 


та -- Ягайлам ; ДЫ. Вітаўтам. Ягайла, які прыняў ад па- 
лякаў прапанову стаць іхнім каралём, хацеў яшчэ пана- 
ваць 1 ў Вялікім княстве ЛІтоўскІМ. 

У Гародні ў 1389 годзе Вітаўт сабраў сваіх прыхіль- 
нікаў, каб заваяваць сабе вялікакняжацкую карону. Яго 
падтрымала шматлікая беларуская шляхта, якая не ха- 
цела быць у залежнасці ад польскага караля. Па дапа- 
могу супраць Ягайлы Вітаўт звярнуўся нават да злейшых 
ворагаў айчыны -- крыжакоў. Тыя ахвотна далі Вітаўту 
войска. Распачалася вайна. Найгалоўнай апорай у Ві- 
таўта была Гародня са сваімі замкамі. З летапісаў мы 
ведаем аб існаванні ў Гародні двух замкаў -- Верхняга 
і Ніжняга. Верхні -- гэта наш Стары, Ніжні ыс там, дзе 
зараз Новы замак. 

Вясной у 1390 годзе Ягайла з польскім войскам пад- 
ступіў да Гародні. Два гарадзенскія замкі мелі адборную 
залогу і дасведчаных кіраўнікоў. Камандаваў абаронай 
крыжак Марквард Сальцбах. Сам Вітаўт у гэты час спя- 
шаўся да Гародні з крыжацкай падмогай, вез на вазах 
жыўнасць 1 прыпасы. Ягайла праводзіў штурмы розных 
калязамкавых умацаванняў, але ўсюды сустракаў упар- 
тую і добра арганізаваную абарону. Яшчэ да падыходу 
Ягайлавага войска крыжакі панішчылі навакольныя вёс- 
кі, было вясенняе бездарожжа, у войску польскага кара- 
ля пачаўся голад. 

Тым часам Вітаўт падышоў з другога боку Нёмана. 
Па яго загаду перацягнулі ланцуг праз раку пад муры 
Верхняга замка 1 пачалі наладжваць пераправу. Жаўне- 
ры Ягайлы не маглі падысці да ланцуга, бо замкі пана- 
валі над ракою. Аднак палякі пусцілі па імклівай рацэ 
вялізныя бярвёны, якія парвалі ланцуг. Летапіс паве- 
дамляе, што на гэта Вітаўт «з вялікай шкадобай» гля- 
дзеў. Работнікі з ланцуга. пападалі ў ваду, адзін з іх, 
ратуючы жыццё, даплыў да правага берага і трапіў У 
рукі палякаў. Ад яго Ягайла даведаўся аб намерах Ві- 

Вітаўт Ягайла 
(кірваў у 1392-1430 гг.) (кіраваў у 1377-1392 гг.) 


таўта. Націск на замкі ўзмацніўся, неўзабаве палякі 
захапілі Ніжні замак. Крыжакі з войска Вітаўта па- 
чалі адыход. Залога здала Верхні замак Ягайлу пасля 
шасцітыднёвых бесперапынных штурмаў. 

Вітаўт не збіраўся надоўга аддаваць Ягайлу горад 
і замкі. Ужо праз год яго войска акружыла Гародню. 
У Верхнім (Старым) замку Ягайла пакінуў залогу, якая 

часткова складалася з палякаў, але больш было русінаў 
7і ліцвінаў“. Воі Вітаўта білі ў муры з гармат, але без 
асаблівага: поспеху -- сцены заставаліся цэлыя. Раптам 
у замку пачаўся пажар. У гэты час ліцвіны паўсталі, 
схапілі палякаў, замкнулі іх у нейкім будынку, а замак 
здалі Вітаўту. 

Відавочна, за дапамогу супраць Ягайлы Вітаўт дазво- 
ліў крыжакам збудаваць два невялікія замкі на левым 
беразе Нёмана: адзін насупраць Гародні, другі далей. 
Гросмайстар”“” Тэўтонскага ордэна Конрад Валенрод 


“ Русіны, ліцвіны -- старажытныя назвы беларусаў. 
“е Гросма йста р -- вярхоўны кіраўнік ордэна. 

прыслаў будаўнікоў і матэрыялы, хутка збудавалі замак, 
назвалі Ноенгардэн (Новая Гародня) і пасадзілі кры- 
жацкую залогу. 


ЗАМІРЭННЕ ВІТАЎТА І ЯГАЙЛЫ 


Неўзабаве Вітаўт дамогся свайго, прымірыўся з Ягай- 
лам і зноў павярнуў супраць галоўнага ворага - кры- 
жакоў. 

На чале вялікага атрада Вітаўт нечакана захапіў 
Коўну”, затым паімчаўся ў Гародню, крыжакоў, якія 
там былі, кінуў у турму, нарка у замку сваю моцную 
залогу. Немцам у Ноенгардэне загадаў здацца, а калі 
тыя адмовіліся, пагражаў штурмам. Крыжакі здаліся, 
трапілі ў турму, а замак быў спалены. 

Тэўтоны моцна раззлаваліся на Вітаўта. Крыжакі са- 
бралі вялікае войска і пайшлі на Гародню. Вялікі князь 
у гэты час знаходзіўся на поўдні дзяржавы, уладкоўваў 
спрэчкі паміж мясцовымі князямі. На няшчасце, шмат- 
лікая залога Гародні (каля 4 тысяч чалавек), мела 
дрэннага камандзіра. Замкі трымаліся толькі тры дні, 
яны былі ўзятыя тэўтонамі. Многія абаронцы загінулі, 
тры тысячы людзей трапілі ў няволю. Горад быў спале- 
ны, замкі разбураны, ваколіцы спустошаны. Гэтае паве- 
дамленне хронік -- першыя звесткі аб узяцці крыжакамі 
Старога замка. 

23 мая 1395 года Вітаўт У Гародні падпісаў мір з 
крыжакамі. Але замірэнне гэтае доўга не трымалася. 

У тым жа годзе вялікі князь ледзь не згарэў у гара- 
дзенскім замку разам з жонкай. Сярод глухой ночы не- 
чакана ўспыхнуў агонь у спальні. Ці то ад начной лямпы, 
ці ад печкі заняліся фіранкі і тканіна на сценах. На 
шчасце, у тым жа пакоі была прыручаная жывёліна -- 
марскі коцік. Ён кінуўся на ложак і пабудзіў Вітаўта, 
той разам з жонкай паспеў выбегчы з полымя. 


“ Зараз горад Каўнас у Літве. 

У 1401 годзе крыжакі зноў выкарысталі адсутнасць 
вялікага князя, калі ён знаходзіўся ў Кракаве. Яны 
напалі на ваколіцы Гародні, захапілі палонных і 300 
коней. У часы княжэння Вітаўта моц нашай дзяржавы 
стала такой вялікай, што крыжакі не адважваліся ма- 
лымі атрадамі ўступаць у яе межы. Пагранічная варта 
была моцная і добра арганізаваная. 

Усё ж набегі крыжакоў працягваліся да рашаючай 

У бітвы пад Грунвальдам. У 1410 годзе аб'яднанае войска 

беларусаў, палякаў, літоўцаў з дапамогай чэхаў, та- 
тараў ушчэнт разграміла ордэнскае войска. Толькі тады 
з крыжацкімі набегамі было скончана назаўсёды. 





ЗАМАК ВІТАЎТА 


Стары замак упершыню стаў цалкам мураваным 
дзесьці ў 80-х гадах 14 стагоддзя. Відавочна, гэта адбы- 
лося пасля 1385 года, калі Ягайла аддаў замак Вітаўту. 
Апошнія дабудовы былі зроблены ў канцы 14 -- пачатку 
15 стагоддзяў. Замак шмат пацярпеў у час міжусобнай 
вайны і пазней ад крыжакоў. Ён моцна пагарэў падчас 
пажару, пра які мы ўжо ўпаміналі, але зноў быў ад- 
будаваны. 

Гэты замак дастаяў да 70-х гадоў 16 стагоддзя, У 
нас ёсць яго апісанні ў тагачасных дакументах і на- 
ват малюнак 1568 года. Да нашага часу захаваліся толькі 
часткі муроў замка Вітаўта. Іх вывучалі архітэктары, 
археолагі і зрабілі дакладную рэканструкцыю яго знеш- 
няга выгляду. Вядомы даўжыня сцен, колькасць ве-: 
жаў і г. д. Памеры замка былі даволі значныя. Мура- 

ваная сцяна над Гараднічанкай мела даўжыню каля 90, 
сцяна з боку Нёмана -- каля 120, ад горада -- каля 46; 
сцяна з уязной вежай -- каля 24 метраў. Над мурамі 
панавалі пяць вежаў: уязная вежа з брамай і пад'ёмным 
мостам, сярэдняя - з боку Нёмана, трэцяя - на са- 
мым мысе над вусцем Гараднічанкі, чацвёртая -- у паў- 
ночна-ўсходнім куце з боку Нёмана і пятая - таксама 

з боку горада бліжэй да брамнай вежы. Толькі гэтая 
апошняя была круглай, астатнія мелі квадратную форму. 
Да нашага часу ніводная з іх не дажыла. Акрамя вежаў 
існаваў палац. Ён быў прыбудаваны да ўсходняй сцяны. 
Над руінамі царквы 12 стагоддзя (Ніжняй) збудавалі 
новую, значна меншую па памерах (так званая Верхняя 
царква). 

Замкавыя сцены мелі да З метраў таўшчыні і былі 
выкладзеныя з буйных неапрацаваных камянёў. Пра- 
межкі паміж камянямі закладваліся вялікімі цаглінамі. 
“Частка муроў, галоўным чынам вежы, унутраныя паверх- 
ні сцен былі зробленыя з цэглы. Аблямоўка дзвяр- 
ных і аконных праёмаў таксама выконвалася з цэглы. 
Сцены і вежы былі ўмацаваныя спецыяльнымі мурава- 
нымі падпоркамі-кантрфорсамі. Цяжкія муры моцна 
трымаліся на глыбокіх падмурках, якія засцерагалі ад 
варожых падкопаў у час аблогі. 

У кожным сярэдневяковым замку была турма. Існа- 
вала яна і на Старым гарадзенскім. Знаходзілася турма, 
як звычайна, у падземным лёху брамнай вежы. 

Раскопкі ў культурным слаі замка дапамаглі ад- 
шукаць шмат рэчаў. Сярод знаходак многа напамін- 
каў аб той страшэннай вайне, якая разгортвалася ў замку 
і пад яго сценамі. Часта трапляюцца наканечнікі бал- 
тоў -- арбалетных стрэлаў. Арбалет -- цяжкая зброя -- 
ужываўся найчасцей падчас абароны і аблогі ўмаца- 
ванняў. Падрыхтоўка стрэлу з арбалета займала намно- 
га больш часу, чым стрэлу з лука. Пакуль арбалетчык 
пускаў адну стралу, то лучнік пасвяваў стрэліць да шасці 
разоў. Прычым страла з лука ляцела далей. Але затое 
арбалетны болт меў значна большую пачатковую хут- 
касць палёту. Яго цяжкія гранёныя наканечнікі наскрозь 
прабівалі сталёвыя рыцарскія латы. Сярод знаходак 
трапляюцца вялікія круглыя каменныя ядры. Імі стра- 
лялі з каменекідальных машын, каб разбурыць сцены 
і вежы. 

У 1988 годзе непадалёк ад Старога замка, дзесьці 
ў 1,5--2 кіламетры ніжэй па цячэнні Нёмана, некалькі 
гродзенскіх школьнікаў знайшлі незвычайны скаро. 

У лесе ў абрыве ля самай вады яны адкапалі набор зброі 
і рыштунку коннага воіна 13 стагоддзя. Там былі меч, 
шлем, кальчуга, наканечнікі дзіды і дроціка, баявая 
сякера, стрэмя, тры шпоры, шпілька ад плашча. Гэта 
сапраўдны скарб, бо для нас знойдзеныя рэчы вельмі 
значныя як гістарычныя крыніцы. У тыя далёкія часы 
зброя дорага каштавала. Праз асаблівасці формы рэчаў 
вызначылі, што яны зроблены ўсходнеславянскімі (бела- 
рускімі) майстрамі. Таксама ўстаноўлена сувязь скарба 
са Старым замкам. Пры раскопках на замку археолагі 
знайшлі дакладна такі ж, як у скарбе, наканечнік дзіды. 
Цалкам магчыма, што гаспадар рэчаў -- воін з замка. 
Прычым ён быў не простым воем. Такую зброю мог 
мець сама меней княскі дружыннік. Невядома, як тра- 
пілі рэчы на нёманскі бераг. Кальчуга была скручана ў 
камяк. Можа, вой сам схаваў свой цяжкі рыштунак, каб 
улегцы пераправіцца праз хуткі і глыбокі Нёман. Можа, 
ён нёс гарадзенцам важныя звесткі, напрыклад, аб 
нападзе крыжакоў. 

Пасля перамогі над крыжакамі Стары замак пасту- 
пова губляе значэнне магутнага абарончага: збудаван- 
ня. Ужо не было пастаяннай пагрозы нападаў. З сусед- 
нім польскім каралеўствам усталяваліся саюзныя адно- 
сіны. Асноўная небяспека беларускім землям цяпер 
пагражала з усходу, але ўсходняя мяжа ад Гародні была 
далёка. Пасля смерці Вітаўта Стары замак пэўны час 
быў адной з сядзібаў вялікіх князёў. У 1445 годзе ў за- 
мак да вялікага князя Казіміра Ягелончыка прыбы- 
ло польскае пасольства, каб паднесці яму польскую 
карону. 

На самай старажытнай выяве беларускага горада -- 
гравюры Гародні 1568 года -- ёсць і першая выява Ста- 
рога замка, збудаванага ў часы Вітаўта. Нават на ма- 
люнку ён уражвае сваім суровым і непрыступным вы- 
глядам. Адразу відаць, што будавалі яго не для раскошы, 
а для абароны. Высокі пагорак з крутымі схіламі, а на 
ім -- моцныя мураваныя сцены, магутныя вежы з вуз- 
кімі байніцамі. Выдзяляецца формамі і памерамі круг-. 
лая вежа, збудаваная яшчэ ў 13 стагоддзі. 

На тым жа малюнку на суседнім узвышшы паказаны 
Ніжні замак: ад яго ўмацаванняў засталіся толькі руіны 
мураваных сцен. Сярод будынкаў адзін выдзяляецца 
памерамі. Гэта «каралеўскі дом». Ён збудаваны каля 
сярэдзіны 15 стагоддзя пад жыллё для вялікіх князёў. 


ЗАМАК СТЭФАНА БАТОРЫЯ 


У 70-я гады 16 стагоддзя Стары замак быў значна 
перабудаваны па загаду караля Рэчы Паспалітай Стэ- 
фана Баторыя. Перабудова зрабіла замак больш прыста- 
саваным для жыцця караля і яго двара, але ён не пера- 
стаў быць магутным абарончым збудаваннем. Кіравалі 
перабудовай архітэктары з Італіі. Яны пастараліся за- 
хаваць пабудовы Вітаўта і толькі перарабілі іх паводле 
патрабаванняў свайго часу. Амаль цалкам былі выка- 
рыстаны муры старога гатычнага” замка. Толькі дзве 
вежы -- уязную і круглую -- разбурылі і перарабілі. 
Амаль усе абарончыя сцены захаваліся. Сам палац стаяў 
на гатычных мурах старога палаца. Атрымалася спалу- 
чэнне двух стыляў: рэнесансавы”” палац, вежы і гатыч- 
ныя сцены, сам план замка таксама застаўся гатычным. 
Турма была перанесена з-пад брамнай вежы на тэрыто- 
рыю Новага замка. 

Дакументы 17 стагоддзя даюць уяўленне аб размя- 
шчэнні пабудоў у замку і аб тым, як выглядалі ўнутра- 
ныя памяшканні палаца. Знешні выгляд палаца і замка 
Стэфана Баторыя мы можам толькі ўяўляць, бо апісан- 
няў няма, а сам замак моцна зруйнаваны. 

Гаспадарчая частка: жыллё для прыслугі, пякарня, 
склады, вазоўня і ўсё іншае -- размяшчалася на першым 
паверсе будынкаў каля сцяны з боку Нёмана. Частка 


ё Готыка, гатычны стыль - стыль мастацтва, пашыраны ў 
Еўропе ў 12--15 стагоддзях. 

е Рэнесанс- у гэтым выпадку архітэктурны стыль, які 

прыйшоў на Беларусь у 16 стагоддзі. 

пабудоў з боку Нёмана была 
двухпавярховай. У вежы над 
брамай размяшчалася каплі- 
ца. На другім паверсе тых па- 
будоў знаходзілася каралеў- 
ская лазня з прыгожай але- 
бастравай залай (потым зме- 
нена на мармуровую). Над 
гэтай залай на трэцім паверсе 
размяшчалася яшчэ адна зала 
з 16 вокнамі. 

Галоўным будынкам у зам- 
ку з'яўляўся палац. Ён меў 
прамавугольную форму (60 Х 
Хх 21 метр). Першы паверх быў 
прызначаны напалову для вай- Сцяпан Батура 
сковых, напалову для гаспа- (кіраваў у 1576--1586 гг.) 
дарчых патрэб. Таму выгляд 
пакояў тут быў просты і суро- 

ы. Магутныя паўкруглыя скляпенні, гладкія тынкава- 
ныя сцены, выкладзеныя з цэглы падлогі, дубовыя або 
жалезныя дзверы. Зрэдку можна было ўбачыць печ або 
камін. Частка пакояў служыла для размяшчэння залогі, 
для гэтага маглі выкарыстоўвацца таксама сутарэнні, 
якія былі пад гмахам. У іншых пакоях трымалі зброю, 
ваенны і конскі рыштунак, розныя прылады і матэрыялы. 
Самы меншы пакой першага паверха служыў для раз- 
мяшчэння архіва. 

На антрэсолі размяшчалася памяшканне для вартаў- 
нікоў пры варотах. Скарбніцай быў пакой, ізаляваны ад 
іншых, толькі з адным выйсцем у сені. У ім трымалі ста- 
ловае срэбра. Унутры будынка не было пераходу паміж 
першым і другім паверхамі. Галоўная парадная лесвіца 
з падворка на другі паверх размяшчалася пасярэдзіне 
фасада. 

Другі паверх займалі каралеўскія пакоі: самыя бага- 
тыя і шыкоўныя. Майстры пакрылі столь багатай разь- 
бой, расфарбавалі ў розныя колеры і пазалацілі. Падоб- 
ная столь была ў каралеўскім палацы на Вавелі ў Крака- 

ве. Дзверы таксама зрабілі разнымі і шматколернымі: 
«шэра- залацістага» 1 іншага колераў. У пакоях стаялі 
мармуровыя і каменныя каміны. Сцены былі пакрытыя 
пазалотай і шліфаванай тынкоўкай, іх аздаблялі прыго- 
жыя тканіны з арнаментам і габелены, падобныя да ва- 
вельскіх. Падлогу выклалі мармуровымі і каменнымі 
пліткамі, а таксама пліткамі керамічнымі і паліванымі. 

У кожным пакоі стаялі печы, зробленыя па італьян- 
скаму ўзору з рэнесансавых маёлікавых кафлін з яркімі 
фарбамі. Вялікую колькасць гэтых кафлін археолагі 
знайшлі каля палаца ў час раскопак. Калі ўявім сабе 
яшчэ розныя старыя побытавыя рэчы: свяцільнікі, лаўкі, 
сталы, крэслы і інш., то вобраз пакояў караля Стэфана 
Баторыя будзе папраўдзе ПОЎНЫМ. 

Кароль Стэфан Баторый упершыню з'явіўся ў Га- 
родні ў 1579 годзе. Гады ўжо пачалася перабудова замка, 
але невядома, калі яна закончылася. Праз тры гады, калі 
ў Гародні адбывалася дзяржаўная нарада, то праходзіла 
яна не на Старым замку, а ў Каралеўскім доме на месцы 
былога Ніжняга замка. Відавочна, будаўніцтва яшчэ пра- 
цягвалася. 

Археалагічныя раскопкі, праведзеныя на Старым 
замку ў наш час, паказалі тыповы для сярэднявечча ма- 
люнак, калі побач з раскошай ужывалася і крайняя бед- 
насць. Шыкоўны каралеўскі палац вельмі адрозніваўся 
сваім выглядам ад малюсенькіх драўляных хатак замка- 
вай абслугі. Гэтыя хаткі з невялічкімі дворыкамі займалі 
ўвесь замкавы двор, яны былі адгарожаныя ад суседскіх 
такіх жа дворыкаў радамі ўбітых у зямлю бярвёнаў. 
Вузкія праходы паміж агарожамі пакрываліся абрэзкамі 
дошак. Шырэйшыя вуліцы -- праезды -- масціліся драў- 
лянымі плахамі, пакладзенымі ўпоперак. Калі ехалі ад 
брамнай вежы да палаца, то міналі цэлы рад такіх дамоў. 
Яны ціснуліся ля самага ганка каралеўскага палаца. 
Але, паўтараем, у тыя часы такое суседства было звык- 
лым, і на яго не звярталі ўвагі. 

Праз нядоўгі час, дзесьці ў канцы 16 -- пачатку 17 
стагоддзя, замак быў часткова перабудаваны. 

Падрабязнае апісанне стану замкавых пабудоў у 17 

стагоддзі дае інвентар -- дакумент, які складалі дзяр- 
жаўныя камісары з мэтай уліку маёмасці і высвятлення 
стану яе захавання. Рабілі яны гэта проста -- накіроў- 
валіся на замак 1 па дарозе апісвалі мост, вароты ўязной 
вежы, замкі на варотах і гэтак далей. Затым заходзілі 
ва ўсе памяшканні і апісвалі іх: колькі пакояў, дзвярэй, 
печаў, камінаў і якая маёмасць. інвентар дапаможа нам 
зрабіць невялікае падарожжа ў часе і апынуцца на га- 
радзенскім замку 17 стагоддзя. 

З горада ў замак вядуць два масты. Па першым мож- 
на трапіць на былы Ніжні замак. Мост гэты драўляны, і 
падтрымліваецца пяццю мураванымі апорамі. Ён заканч- 
ваецца брамай. За брамай знаходзіцца мураваная турма 
з дубовымі дзвярыма. Праход ад брамы да другога моста 
абнесены агарожай. Другі мост, які выводзіць непасрэд- 
на да замка, мураваны з 16 вежамі па баках. Брама ў 
вежы закрытая вялікімі дубовымі варотамі з весніцамі. 
Вароты замыкаюцца ўнутраным замком. На самой вежы 
захаваліся сляды прыстасавання для пад'ёму моста. 

Уваходзім у двор. Ён застаўлены невялікімі драўля- 
нымі жылымі і гаспадарчымі пабудовамі. Яны займаюць 
заходнюю палову і цэнтр замкавага двара і абнесены 
агарожамі. Некаторыя з пабудоў двухпавярховыя. Драў- 
ляныя збудаванні падыходзяць да самага ганка, які вядзе 
да каралеўскага палаца. 

З інвентара можна даведацца, што на тэрыторыі замка 
размяшчалася больш за два дзесяткі драўляных пабудоў. 
У паўночнай частцы знаходзілася ядальня. Тут жа ў 
адным з памяшканняў захоўваўся ваенны рыштунак: 
гарматы, мушкеты, алебарды, шпагі, даспехі. 

У гаспадарчых пабудовах трымалі дровы, у адной - 
дахоўку. Былі яшчэ карэтны хлеў, стайня і розныя іншыя 
будынкі для гаспадарчых патрэб, а таксама жыллё зам- 
кавай абслугі. Замак знаходзіўся тады ў занядбаным 
стане: складальнікі інвентара пастаянна адзначалі неаб- 
ходнасць рамонту пабудоў, дзвярэй, печаў і гэтак далей. 
Ужо была разбурана вежа на мысе над Гараднічанкай. 

МІНАЛІ СТАГОДДЗІ 


У 1655 годзе замак быў збураны, разрабаваны і спа- 
лены маскоўскім войскам. За рускімі прыйшлі яшчэ шве- 
ды, 1 пасля іх замак застаўся ў руінах. 

У 1673 годзе ў Гародні вырашана праводзіць агульна- 
дзяржаўныя сеймы. Замак тэрмінова адбудавалі. Пра- 
цы праводзіліся пад наглядам Крыштапа Паца -- канц- 
лера Вялікага княства Літоўскага 1 дзяржаўцы гродзен- 
скай эканоміі. Асаблівая ўвага была звернута на залы 
для Сената” і паслоў””. 

Залу Сената размясцілі ў палацы на месцы даўняга 
сталовага пакоя і яшчэ двух пакояў з боку горада. Па- 
сольская зала знаходзілася ў новых памяшканнях, збу- 
даваных з боку Нёмана. Планіроўка астатніх жылых 
памяшканняў часоў Стэфана Баторыя заставалася без 
змен. 

Ужо ў 1678 годзе ў адбудаваным замку адбыўся пер- 
шы сейм, на якім прысутнічаў кароль Рэчы Паспалітай 
“Ян ІІ. Пазней у замку адбылося спатканне караля Аўгу- 
ста П з рускім царом Пятром І. Яны дамовіліся стварыць 
саюз супраць шведскага караля Карла ХІІ. 

Хоць Пац стараўся аднавіць замак у ранейшым стане, 
але ў знешнім і ўнутраным выглядзе палаца Стэфана 
Баторыя адбыліся значныя змены. Не было ўжо эркераў 
(закрытых балконаў), не было шыкоўных" скляпенняў, 
зніклі каменныя аблямоўкі вокнаў, парталаў, іх замянілі 
гіпсавымі. 

У такім стане Стары замак праіснаваў да. 1708 года, 
калі яго разбурылі шведы ў час Паўночнай вайны. Разбу- 
рэнні былі такімі вялікімі, што замак стаў непрыгодным 
для правядзення з'ездаў, прыёмаў або сеймаў. У 1729-- 
1730 гадах ад пасольскай залы засталіся толькі дзве сця- 
ны, астатнія, падмытыя вадой, рухнулі ў Нёман. 

У 18 стагоддзі, падобна пры каралі Аўгусце ІІ, замак 


“е Сенат-- палатасейма, складалася з вышэйшых службовых 
асобаў. 
же Пасольская палата складалася з прадстаўнікоў ад шляхты. 

зноў адбудавалі і прыстасавалі для размяшчэння ніжэй- 
шых па чыне прыдворных. Для караля, для сеймаў, пры- 
ёмаў, нарад знайшлі будынкі ў горадзе. . 

Замак паступова прыходзіць у заняпад. У канцы 13 
стагоддзя ў ім мясціўся скарбовы трыбунал". Палац быў 
пакрыты дахоўкай. На месцы даўняга ганка збудаваны 
порцік на чатырох калонах з вонкавымі сходамі і балко- 
нам -- накшталт тэрасы. Стары замак ужо амаль нічым 
не напамінаў збудаванне часоў Баторыя. 

Яшчэ больш ён страціў рысы арыгінальнасці ў 19 ста- 
годдзі, пасля таго як Гародня ўвайшла ў склад Расій- 
скай імперыі. У час паўстанняў супраць царызму ў 1830 
і 1863 гадах рускія ўлады размясцілі ў Старым замку 
турму для паўстанцаў. 

Пазней у замку знаходзіліся казармы расійскіх вой- 
скаў і афіцэрскага клуба. 

У 1920 годзе Гародня апынулася ў складзе Польшчы. 
У 1925 годзе ў Старым замку быў заснаваны гісторыка- 
археалагічны музей, які існуе там і зараз. 

З 1932 па 1939 гады на замку праведзены першыя вя- 
лікія археалагічныя раскопкі пад кіраўніцтвам І. Яідкоў- 
скага, а потым З. Дурчэўскага. Тады і былі адкрыты 
руіны мураваных збудаванняў 12 стагоддзя: Ніжняй 
царквы, княжацкага церама, сцяны на мысе над Гарадні- 
чанкай. 

Высветлена, што з тых часоў, як у Гародню прыйшлі 
першыя жыхары, узровень зямлі падняўся болей чым на. 
9 метраў. Гэта адбылося таму, што на невялікай пляцоў-- 
цы заўсёды жыло шмат людзей. У выніку іх дзейнасці і 
накапілася столькі зямлі, якую археолагі называюць 
культурным слоем. У гэтым слаі вельмі шмат старадаў- 
ніх рэчаў, згубленых ці выкінутых іх гаспадарамі. На 
Старым замку цудоўна захаваліся не толькі гліна, але і 
косць, дрэва, тканіна, насенне, збожжа, амаль не паржа- 
вела жалеза. Знойдзеныя рэчы дапамагаюць археолагам 

аднавіць малюнак жыцця даўніх насельнікаў Старога 
гарадзенскага замка. 

Археалагічныя раскопкі далі багаты матэрыял для 
рэстаўратараў, якія ствараюць праект аднаўлення замка. 

Зараз у Старым замку працуе гісторыка-археалагіч- 
ны музей, які мае багацейшую ў Беларусі археалагічную 
калекцыю. Значная частка экспазіцыі прысвечана гісто- 
рыі замка. Мы запрашаем вас наведаць гэты прыгожы 
куточак Беларусі. Вы паходзіце па велічных руінах зам- 
кавых муроў, паглядзіце музей і ўбачыце шмат з таго, 
аб чым мы расказалі. 





ЗМЕСТ 


Узнікненне і росквіт паселішча 
на беразе Нёмана 5 


Крыжацкая навала 14 
Слаўны рыцар Давыд Гарадзенскі 23 
Бітва з крыжакамі працягваецца 25 
Міжусобныя звады, і крыжакі ў замку 29 
Замірэнне Вітаўта 1 Ягайлы 31 
Замак Вітаўта 32 
Замак Стэфана Баторыя 3б 
Міналі стагоддзі 44 





Научно-популярное издание 


КРАВЦЕВИЧ Александр Константинович 


ГРОДНЕНСКИЙ ЗАМОК 
Очерк 


Миянск, издательство «Юнацтва» 
На белорусском языке 


Навукова-папулярнае выданне 


КРАЎЦЭВІЧ Аляксандр Канстанцінавіч 


ГРОДЗЕНСКІ ЗАМАК 
Нарыс 


Загадчык рэдакцыі М. М. Зарэмба. Рэдактар У. М. Мазго. Мастацкі рэдактар 
У. М. Жук. Тэхнічныя рэдактары З. Г. Сень, Г. Ф. Дуброўская. Карэктар 
Л. К. Паплаўская. 


ІБ Хе 1498 


Здадзена ў набор 01.02.91. Падпісана да друку 10.10.91. Фармат 70 Хх 90!1/ .. 
Папера афс. 7ё 4. Гарнітура Кудрашэўская энцыклапедычная. Афсетны 
друк. Ум. друк. арк. 3,51. Ум. фарб.-адб. 14:92. Ул.-выд. арк. 3.70. Тыраж 
12000 экз. Зак. 20. .. -. 
Выдавецтва «Юнацтва» Дзяржаўнага камітэта Рэспублікі Беларусь па друку. 
220600, Мінск, праспект Машэрава, 11. 


Мінская фабрыка каляровага друку. 220115, Мінск, Каржанеўскага, 20. 
Дыяпазітывы тэксту падрыхтаваны Мінскім ордэна Працоўнага Чырвонага 
Сцяга паліграфкамбінатам МВПА імя Я. Коласа. 220005, Мінск, Чырвоная, 23. 








К. 
Й 


“ча 

















